



IL-KUMMISSJONI
EWROPEA

Brussell, 22.2.2019
COM(2019) 94 final

**RAPPORT TAL-KUMMISSJONI LILL-PARLAMENT EWROPEW U LILL-
KUNSILL**

**dwar it-thaddim tad-delega mogħtija lill-Kummissjoni skont ir-Regolament (UE,
EURATOM) Nru 1141/2014 tal-Parlament Ewropew u tal-Kunsill tat-22 ta' Ottubru
2014 dwar l-istatut u l-finanzjament tal-partiti politiċi Ewropej u l-fondazzjonijiet
politiċi Ewropej**

1. INTRODUZZJONI

Ir-Regolament (UE, Euratom) Nru 1141/2014 dwar l-istatut u l-finanzjament tal-partiti politiċi Ewropej u l-fondazzjonijiet politiċi Ewropej¹ (minn hawn 'il quddiem "ir-Regolament dwar il-partiti politiċi Ewropej") jistipula l-kundizzjonijiet li jirregolaw l-istatut u l-finanzjament ta' partiti politiċi u fondazzjonijiet politiċi fil-livell Ewropew. Fid-dawl ta' dan ir-Regolament, il-partiti u l-fondazzjonijiet politiċi Ewropej li jissodisfaw għadd ta' kundizzjonijiet ikunu jistgħu jsiru entitajiet legali Ewropej billi jirreġistraw fil-livell Ewropew, u b'hekk jiksibu aċċess għall-appoġġ finanzjarju Ewropew. Dawn il-kundizzjonijiet jinkludu r-rispett, kemm fil-programm kif ukoll fl-attivitajiet tagħhom, tal-valuri li fuqhom tissejjes l-Unjoni u li jinsabu elenkati fl-Artikolu 2 tat-Trattat dwar l-Unjoni Ewropea: ir-rispett għad-dinjità tal-bniedem, il-libertà, id-demokrazija, l-ugwaljanza, l-istat tad-dritt u r-rispett għad-drittijiet tal-bniedem, fosthom id-drittijiet ta' persuni li jagħmlu parti minn minoranzi. Inholqot Awtorità indipendenti għall-partiti u l-fondazzjonijiet politiċi Ewropej ("l-Awtorità") bil-ghan li tirreġistra, issegwi u jekk ikun mehtieg, timponi sanzjonijiet fuq partiti u fondazzjonijiet politiċi Ewropej, inkluż biex tikkunsidra każijiet fejn tali entitajiet allegatament jonqsu milli jirrispettaw dawn il-valuri fundamentali Ewropej.

Ir-Regolament dwar il-partiti politiċi Ewropej ġie adottat fit-22 ta' Ottubru 2014 u daħal fis-seħh fl-għoxrin jum wara l-pubblikazzjoni tiegħu fil-Ġurnal Uffiċjali, jiġifieri fl-24 ta' Novembru 2014. Dan ir-Regolament huwa applikabbli għall-parti l-kbira tad-dispożizzjonijiet tiegħu mill-1 ta' Jannar 2017. Madankollu, il-Kummissjoni ntalbet tadotta atti delegati msemmija fl-Artikolu 7(2) u fl-Artikolu 8(3)(a) sa mhux aktar tard mill-1 ta' Lulju 2015.

2. BAŻI ĠURIDIKA

Dan ir-Rapport huwa obbligatorju skont l-Artikolu 36(2) tar-Regolament dwar il-partiti politiċi Ewropej. Skont din id-dispożizzjoni, id-delega tingħata lill-Kummissjoni għal perjodu ta' hames snin mill-24 ta' Novembru 2014 u l-Kummissjoni għandha l-obbligu li thejji rapport fir-rigward tas-setgħat iddelegati mhux aktar tard minn disa' xhur qabel tmien il-perjodu ta' hames snin, jiġifieri qabel l-24 ta' Frar 2019. L-istess Artikolu jiddikjara li d-delega tas-setgħa għandha tiġi estiża awtomatikament għal perjodi tal-istess tul ta' zmien, sakemm il-Parlament Ewropew jew il-Kunsill ma joġġezzjonawx għat-tali estensjoni sa mhux aktar tard minn tliet xhur qabel ma jintemm kull perjodu.

3. THADDIM TAD-DELEGA

Skont ir-Regolament dwar il-partiti politiċi Ewropej, il-Kummissjoni għandha s-setgħa li tadotta atti delegati sabiex:

- a. tiżgura l-funzjonament tajjeb tar-Reġistru tal-partiti u tal-fondazzjonijiet politiċi Ewropej f'dak li jikkonċerna (ara l-Artikolu 7(2) tar-Regolament dwar il-partiti politiċi Ewropej):
 - i. l-informazzjoni u d-dokumenti ta' prova miżmuma mill-Awtorità li għalihom ir-Reġistru jrid jkun ir-repożitorju kompetenti (li għandu jinkludi l-istatuti, kwalunkwe dokument ieħor ipprezentat bhala parti mill-applikazzjoni, kwalunkwe dokumenti rċevuti mill-Istat Membru fejn tkun tinsab is-sede, informazzjoni dwar l-identità ta' persuni li jkunu membri ta' korpi jew li jkollhom karigi li jkunu mogħtija setgħat ta' rappreżentanza amministrattiva, finanzjarja jew legali);

¹ ĠU L 317 tal-4 ta' Novembru 2014, p. 1.

- ii. il-materjali li għalihom ir-Registru jrid ikun kompetenti għaċ-ċertifikazzjoni tal-legalità kif inhu stabbilit mill-Awtorità.
- b. tidentifika informazzjoni supplimentari jew dokumenti ta' prova meħtieġa biex jippermettu lill-Awtorità taqdi r-responsabbiltajiet tagħha b'rabta mal-funzjonament tar-Registru tal-partiti u l-fondazzjonijiet politiċi Ewropej (ara l-Artikolu 8(3)(a) tar-Regolament dwar il-partiti politiċi Ewropej);
- c. temenda d-dikjarazzjoni standard fl-anness tar-Regolament tal-partiti politiċi Ewropej fir-rigward tad-dettalji li għandhom jimplimentaw mill-applikant fejn meħtieġ, sabiex jiġi żgurat li jkun hemm biżżejjed informazzjoni relatata mal-firmatarju, il-mandat tiegħu jew tagħha u l-partit jew il-fondazzjoni politiċi Ewropej li hu jew hi għandhom il-mandat li jirrappreżentaw (l-Artikolu 8(3)(b) tar-Regolament dwar il-partiti politiċi Ewropej).

Il-Kummissjoni adottat att delegat ibbażat fuq l-Artikoli 7(2) u 8(3)(a) hawn fuq, jiġifieri r-Regolament Delegat tal-Kummissjoni (UE, Euratom) 2015/2401 tat-2 ta' Ottubru 2015 dwar il-kontenut u t-tħaddim tar-Registru tal-partiti u tal-fondazzjonijiet politiċi Ewropej.²

It-tħaddim ta' dan l-għoti ta' setgħa kien essenzjali biex jiġi speċifikat liema informazzjoni, dokumenti supplimentari u dokumenti ta' prova jridu jinżammu fir-Registru.

3.1. ATT DELEGAT LI JISSUPPLEMENTA R-REGOLAMENT DWAR IL-PARTITI POLITIĊI EWROPEJ

Skont l-Artikolu 7(1) tar-Regolament dwar il-partiti politiċi Ewropej, l-Awtorità għandha tistabbilixxi u timmaniġġja registru ta' partiti u ta' fondazzjonijiet politiċi Ewropej ("ir-Registru"). Ir-Registru huwa r-repożitorju tad-*data*, tad-dettalji u tad-dokumenti ppreżentati ma' applikazzjonijiet għal reġistrazzjoni bħala partit politiku Ewropew jew fondazzjoni politika Ewropea, kif ukoll ta' kull *data*, dettalji u dokument sussegwenti ppreżentati minn partiti jew fondazzjonijiet politiċi Ewropej skont ir-Regolament dwar il-partiti politiċi Ewropej.

Ir-Regolament Delegat (UE, Euratom) 2015/2401 gie adottat abbażi tal-Artikolu 7(2) u 8(3)(a) tar-Regolament dwar il-partiti politiċi Ewropej. Dan jistabbilixxi dokumenti li għandhom jiġu pprovduti lir-Registru mill-partiti u l-fondazzjonijiet politiċi Ewropej, bħal statuti, id-dikjarazzjoni standard annessa mar-Regolament dwar il-partiti politiċi Ewropej; deskrizzjoni dettaljata tal-istruttura u d-dikjarazzjonijiet finanzjarji, dwar it-tnekkija korporattiva u ta' ġestjoni mill-Istati Membri li jiċċertifikaw li l-applikant ikun konformi mar-rekwiżiti nazzjonali rilevanti kollha (fejn meħtieġ). Ir-Regolament Delegat jispeċifika wkoll l-informazzjoni li għandha tinzamm aġġornata fir-Registru bħal, fost l-oħrajn, it-tip tal-entità; in-numru tar-reġistrazzjoni; l-isem sħiħ, l-akronimu u l-logo; l-Istat Membru fejn il-partiti jew il-fondazzjonijiet politiċi Ewropej ikollhom is-sede tagħhom; l-indirizz tas-sede, id-data tar-reġistrazzjoni u oħrajn.

Ir-Regolament Delegat (UE, Euratom) Nru 2015/2401 gie adottat fit-2 ta' Ottubru 2015 u nnotifikat lill-Parlament Ewropew u lill-Kunsill. La l-Parlament Ewropew u lanqas il-Kunsill ma oġġezzjonaw għall-att delegat fi żmien il-perjodu ta' xahrejn kif previst fl-Artikolu 36(5) tar-Regolament dwar il-partiti politiċi Ewropej. Ebda waħda mill-Istituzzjonijiet ma tat bidu għal estensjoni tax-xahrejn b'xahrejn addizzjonali skont l-istess dispożizzjoni.

² ĠU L 333 tad-19 ta' Diċembru 2015, p. 50.

Mal-iskadenza tal-perjodu ta' xahrejn, ir-Regolament Delegat (UE, Euratom) Nru 2015/2401 ġie ppubblikat fil-Ġurnal Uffiċjali³ u daħal fis-seħħ fit-8 ta' Jannar 2016.

Il-Kummissjoni għadha ma adottatx atti delegati bbażati fuq l-Artikolu 8(3)(b) tar-Regolament dwar il-partiti politiċi Ewropej bil-ghan li temenda d-dikjarazzjoni formali standard fl-anness, peress li d-dikjarazzjoni standard annessa mar-Regolament dwar il-partiti politiċi Ewropej għadha fis-seħħ u hija meħtieġa aktar esperjenza fl-applikazzjoni tar-Regolament dwar il-partiti politiċi Ewropej sabiex tiġi vvalutata l-ħtieġa li din tiġi emendata.

4. KONKLUŻJONI

Il-Kummissjoni haddmet is-setgħat delegati mogħtija lilha skont l-Artikolu 7(2) u 8(3)(a) tar-Regolament dwar il-partiti politiċi Ewropej. Il-Kummissjoni tara l-ħtieġa li testendi din is-setgħa biex possibbilment fil-futur tkun tista' timmodifika jew tispeċifika aktar liema informazzjoni u dokumenti ta' prova għandhom jinżammu fir-Reġistru tal-partiti u l-fondazzjonijiet politiċi Ewropej.

Il-Kummissjoni tqis li s-setgħat delegati mogħtija lilha skont l-Artikolu 8(3)(b) tar-Regolament dwar il-partiti politiċi Ewropej huma meħtieġa għall-finijiet tal-emendar tad-dikjarazzjoni standard fl-anness. Hija meħtieġa aktar esperjenza bl-applikazzjoni tar-Regolament dwar il-partiti politiċi Ewropej sabiex tiġi vvalutata l-ħtieġa ta' tali arrangamenti.

B'dan ir-Rapport, il-Kummissjoni tikkonforma mar-rekwiżit ta' rappurtar skont l-Artikolu 36(2) tar-Regolament dwar il-partiti politiċi Ewropej u tistieden lill-Parlament Ewropew u lill-Kunsill jiehdu nota ta' dan ir-Rapport.

³ Ir-Regolament Delegat Nru 2015/2401 ġie ppubblikat f'Il-Ġurnal Uffiċjali fid-19 ta' Diċembru 2015.